



QORTI KOSTITUZZJONALI

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF TONIO MALLIA
ONOR. IMĦALLEF ANTHONY ELLUL**

Seduta ta' nhar il-Ħamis, 25 ta' Frar, 2021.

Numru 1

Rikors numru 41/17/1 FDP

Cecil Herbert Jones

v.

**L-Avukat Generali u b'digriet tal-5 ta' Dicembru 2017 gew ammessi
bhala intervenuti fil-kawza Charles Grech u Maria Dolores Grech**

Provvediment dwar talba għar-rikuża.

1. L-appellant talab għar-rikuża tal-Prim'Imħallef Mark Chetcuti u l-Imħallef Anthony Ellul.

Fatti.

2. Il-fatti prinċipali għall-finijiet ta' dan il-provvediment huma s-segwenti:

i. Fit-2 ta' Marzu 2017 kien preżentat rikors għall-ħruġ ta' mandat ta' żgumbrament fl-ismijiet **Charles Grech et v. Cecil Herbert Jones** (numru 360/2017).

ii. Fis-6 ta' Marzu 2017 il-Qorti laqgħet it-talba u nħareġ il-mandat ta' żgumbrament.

iii. Fis-26 ta' Mejju 2017 l-appellant ippreżenta kawża Kostituzzjonali (**Cecil Herbert Jones v. Avukat Ġenerali**, numru 41/2017) li fiha allega li kien sofra ksur tal-jedd għal smiġħ xieraq meta l-Qorti tal-Appell komposta mill-istess Imħallfin li ddeċidiet l-appell li għamel fil-kawża 1267/07, ċaħdet talba għas-sospensjoni tal-esekuzzjoni tas-sentenza taħt l-Art. 823 tal-Kap. 12 u dik l-istess Qorti bdiet tisma' l-proċeduri ta' ritrattazzjoni. L-appellant isostni li l-Imħallfin li kienu qegħdin jippresjedu fil-Qorti tal-Appell kellhom jilqgħu t-talba għar-rikuża minħabba li kienu l-istess Imħallfin li ppresjedew fil-Qorti tal-Appell li tat is-sentenza fl-appell 1267/07 tad-29 ta' April 2016.

iv. B'digriet mogħti fid-29 ta' Mejju 2017 mill-Qorti Ċivili, Prim'Awla fil-kawża Kostituzzjonali **Cecil Herbert Jones v. Avukat Ġenerali**

(41/2017), iddeċidiet li “... *tilqa’ proviżorjament, din it-tielet (3) talba....*”.

Talba li biha Jones talab lill-Qorti sabiex “*tordna t-twaqqif tal-vjolazzjoni tal-Artikolu 6 li qed jilmenta dwarha r-rikorrent....*”.

v. B’digriet tal-1 ta’ Awwissu 2017 l-istess Qorti ħassret id-digriet tad-29 ta’ Mejju 2017 minħabba li qalet li “*hu irritwali u irregolari*”.

vi. Fit-13 ta’ Lulju 2017 l-appellant ippreżenta rikors fl-atti tal-mandat ta’ żgumbrament li bih talab għas-sospensjoni tal-eżekuzzjoni tal-mandat sakemm tkun deċiża l-kawża Kostituzzjonali (**Charles Grech et v. Cecil Herbert Jones** 360/17).

vii. B’digriet mogħti fil-31 ta’ Lulju 2017 il-Qorti ċaħdet it-talba għas-sospensjoni tal-eżekuzzjoni tal-mandat ta’ żgumbrament peress li l-liġi kienet tikkontempla biss is-sospensjoni tal-eżekuzzjoni ta’ mandat eżekuttiv fil-każ ta’ bejgħ b’subbasta (Art. 326 tal-Kap. 12), u għalhekk “*.... it-talba hi irrita u r-rikorrenti għandu jitlob rimedju li tagħti l-Liġi senjatament dawk provduti fi proċeduri ta’ natura kostituzzjonali. L-eżekutant għandu titolu eżekuttiv li ma jistax jiġi attakkat qabel l-eżekuzzjoni tiegħu kemm-il darba jintalab ir-revoka u mhux il-każ odjern*”.

viii. B'rikors preżentat fit-2 ta' Lulju 2018 fl-atti tal-mandat ta' żgumbrament, l-eżekutanti Charles u Maria Dolores konjuġi Grech ippremettew li l-mandat ta' żgumbrament għie eżegwit bi sgass, u talbu li jittieħdu proċeduri ta' disprezz kontra Cecil Herbert Jones talli fil-fond ħalla dak li ddiskrevewh bħala "*imbarazz*". B'digriet mogħti fit-3 ta' Lulju 2018 il-Qorti ċaħdet it-talba.

ix. Fl-24 ta' Novembru 2020 il-Qorti Ċivili, Prim'Awla ddeċidiet il-kawża Kostituzjonali billi ċaħdet it-talbiet ta' Cecil Herbert Jones li fil-11 ta' Diċembru 2020 appella mis-sentenza.

x. B'żewġ noti, waħda preżentata fit-28 ta' Jannar 2020 u oħra preżentata fid-29 ta' Jannar 2020, l-appellant talab għar-rikuża tal-Prim'Imħallef Mark Chetcuti u tal-Imħallef Anthony Ellul għar-raġuni li jissemmew fl-istess noti.

Konsiderazzjoni.

3. Fit-talba għar-rikuża l-appellant ma jsemmi l-ebda waħda mir-raġunijiet li jissemmew fl-Artikolu 734 tal-Kap. 12. Fir-realta` l-ebda waħda mir-raġunijiet li jissemmew f'dik id-dispożizzjoni m'huma relevanti għat-talba tal-appellant. Hu minnu wkoll li skont l-Art. 733 tal-Kap. 12 l-Imħallfin ma jstgħux jġu rikuzati jew jastjenu "*... ħlief għal xi waħda mir-*

raġunijiet hawn wara msemmijin". Madankollu l-liġi għandha tiġi applikata b'mod li tkun konformi mal-jedd ta' kull parti f'proċeduri ġudizzjarji li tingħata smiġħ xieraq.

4. Waqt it-trattazzjoni d-difensur tal-appellant għamel enfażi fuq is-sentenza **Micallef v. Malta** (17056/06) tal-15 ta' Ottubru 2009 tal-Grand Chamber, Qorti Ewropea. Dik il-Qorti qalet:

*"96. As to the objective test, it must be determined whether, quite apart from the judge's conduct, there are ascertainable facts which may raise doubts as to his impartiality. This implies that, in deciding whether in a given case there is a legitimate reason to fear that a particular judge or a body sitting as a bench lacks impartiality, the standpoint of the person concerned is important but not decisive. What is decisive is whether this fear can be held to be objectively justified (see *Wettstein*, cited above, § 44, and *Ferrantelli and Santangelo v. Italy*, 7 August 1996, § 58, Reports 1996-III)".*

5. Fil-każ tal-Prim'Imħallef it-talba għar-rikuża saret minħabba d-digriet mogħti li fil-31 ta' Lulju 2017 li bih kienet miċħuda t-talba tar-rikorrent għas-sospensjoni tal-eżekuzzjoni tal-mandat ta' żgumbrament 360/2017 fl-ismijiet **Charles Grech et v. Cecil Herbert Jones** diment li l-kawża Kostituzzjonali kienet għadha tinstema'. Mill-atti hu evidenti li l-Prim'Imħallef ma kien bl-eba mod involut fil-kawża **Charles Grech et v. Cecil Herbert Jones** (Rikors 1267/07), kemm fl-ewwel stadju u mbagħad fil-Qorti tal-Appell. Kien biss fl-istadju tal-eżekuzzjoni tas-sentenza meta kienet ġudikat, li ġie assenjat lilu r-rikors tal-appellant preżentat fit-13 ta' Lulju 2017 b'talba għas-sospensjoni tal-mandat ta' żgumbrament. Rikors li sar fl-atti tal-mandat ta' żgumbrament.

6. Hu minnu li meta ngħata digriet tal-31 ta' Lulju 2017 kien għadu fis-señh id-digriet mogħti mill-Qorti Ċivili, Prim'Awla fil-kawża Kostituzzjonali tal-lum li bih dik il-Qorti ordnat:

“Rat ir-rikors datat is-26 ta' Mejju 2017, li fih, fit-tielet (3) talba tal-istess intalbet it-twaqqif tal-vjolazzjoni hemm allegata mir-rikorrenti.

“Illi in vista tal-istess, tilqa' proviżorjament din it-tielet talba, u tappunta l-kawża.....”.

7. Madankollu li ma qalx l-appellant hu li:

i. Il-kwistjoni li trid tiġi determinata fil-kawża Kostituzzjonali m'għandha x'taqsam xejn mad-digriet tal-31 ta' Lulju 2017.

ii. Fir-rikors tat-13 ta' Lulju 2017 li bih l-appellant talab is-suspensjoni tal-mandat ta' żgumbrament, m'għamel l-ebda referenza għad-digriet li l-Qorti Ċivili, Prim'Awla tat fid-29 ta' Mejju 2017 fil-kawża Kostituzzjonali. Kull ma semma hu li kien ippreżenta kawża Kostituzzjonali *“.... fuq l-meritu tal-mandat”;*

iii. Fil-31 ta' Lulju 2017 ma kien hemm l-ebda ordni tal-Qorti Ċivili, Prim'Awla li laqgħet ir-raba' talba tar-rikors promotur tal-kawża Kostituzzjonali li jaqra hekk, *“(4) tagħti r-rimedji xierqa 'ad interim', inkluż it-twaqqif tal-mandat ta' żgumbrament numru 360/17 li nħareġ u*

qed jistrieħ fuq deċiżjonijiet li jivvjalaw id-dritt tar-rikorrent għal smiġħ xieraq”;

iv. Bid-digriet tal-31 ta' Lulju 2017 il-Qorti Ċivili, Prim'Awla ċaħdet it-talba għas-sospensjoni tal-mandat ta' żgumbrament minħabba li proċeduralment talba bħal dik m'hijiex kontemplata fil-liġi. L-istess Qorti għamlitha ċara fid-digriet li *"... r-rikorrenti għandu jitlob rimedju li tagħti l-Liġi senjatament dawk provduti fi proċeduri ta' natura kostituzzjonali"*. Inltre d-digriet ma kkonsidrax il-kwistjoni bejn Grech u Jones fil-meritu u wisq inqas il-meritu tal-kawża Kostituzzjonali li kien dwar ir-rifjut tal-Imħallfin li jilqgħu t-talba għar-rikuża fil-proċeduri ta' ritrattazzjoni u fit-talba tal-appellant sabiex il-Qorti tal-Appell tissospendi l-eżekuzzjoni tas-sentenza;

8. Inltre, l-iżgumbrament ta' Jones ma' seħħx bl-imsemmi digriet iżda bis-saħħa tat-titolu eżekuttiv (sentenza) li kellhom il-konjuġi Grech u d-digriet li ngħata fis-6 ta' Marzu 2017 li bih intlaqgħet it-talba għall-ħruġ tal-mandat ta' żgumbrament. L-appellant lanqas ma qal li l-eżekuzzjoni tal-mandat saret fl-1 ta' Awwissu 2017, ċioe` fl-istess jum li l-Qorti Ċivili, Prim'Awla fil-kawża Kostituzzjonali rrevokat id-digriet li tat fid-29 ta' Mejju 2017.

9. Wara li l-Qorti qieset dawn iċ-ċirkostanzi tikkonkludi li t-talba għar-rikuża tal-Prim'Imħallef m'għandhiex bażi legali.

10. Fil-każ tal-Imħallef Anthony Ellul it-talba għar-rikuża hi bażata fuq il-fatt li fl-atti tal-mandat ta' żgumbrament 360/2017 ta digriet fit-3 ta' Lulju 2018 li jaqra:

*“Il-Qorti,
Rat ir-rikors;
Tiċhad it-talba għaladarba mhijiex konvinta mir-raġunijiet tar-rikorrenti”.*

11. Li ma qalx l-appellant hu li dak id-digriet ingħata b'referenza għar-rikors tat-2 ta' Lulju 2018 li pprezentaw l-eżekutanti Charles Grech et u li bih talbu li jittieħdu proċeduri ta' disprezz kontra l-appellant Cecil Herbert Jones talli fil-fond oġġett tal-mandat ta' żgumbrament ħalla dak li ddeskrivew bħala *“imbarazz”*. Talba li għet miċħuda bid-digriet li a bażi tiegħu l-appellant qiegħed jitlob ir-rikuża tal-ġudikant.

12. Bl-ebda tiġbid tal-immaginazzjoni ma jista' jingħad li b'dak id-digriet l-Imħallef Ellul esprima xi fehma dwar il-meritu tal-appell tal-lum fejn l-ilment hu dwar il-fatt li l-Imħallfin li kienu fil-Qorti tal-Appell li ddeċidiet il-kawża **Charles Grech et v. Cecil Herbert Jones** (1267/07) tad-29 ta' April 2016, kienu l-istess Imħallfin li kienu fil-Qorti tal-Appell li ċaħdet it-talbiet għas-suspensjoni tal-eżekuzzjoni tas-sentenza u għar-ritrattazzjoni.

13. Bil-provvediment li ngħata fit-3 ta' Lulju 2018 ma jistax jeżisti xi dubju legittimu dwar jekk l-Imħallef Ellul ser ikun imparzjali waqt is-smiġħ tal-appell, u t-talba għar-rikuża ser tiġi miċħuda. Il-meritu tar-rikors li dwaru ngħata digriet tat-3 ta' Lulju 2018 assolutament m'għandu x'jaqsam xejn mal-meritu tal-appell li ser jinstema' mill-Qorti Kostituzzjonali. Dan appartni l-fatt li b'dak id-digriet ma ngħatat ebda ordni kontra Jones.

Għal dawn il-motivi tiċhad it-talba għar-rikuża bl-ispejjeż kontra l-appellant.

Mark Chetcuti
Prim Imħallef

Tonio Mallia
Imħallef

Anthony Ellul
Imħallef

Deputat Reġistratur
rm